

# دستِ تہ سنگ

فیض احمد فیض



مکتبہ کاروان پکھری روڈ، لاہور

# دست تہ سنگ

فیض احمد فیض

مکتبہ کاروان پھری روڈ لاہور

جملہ حقوق محفوظ

ناشر:

چودھری عبد الحمید  
ایم اے (علیگ)

مطبع:

مسٹر ڈی پی نرنڈ  
۸۸ میکوڈ روڈ لاہور

قیمت:

پانچ روپے

کتابت:

محمد حسین (شاہ)

# انتساب

دلیں پر دلیں کے یار این قدحِ نوار کے نام  
سُحُنِ آفاق، جمالِ لب و رخسار کے نام

# ترتیب

- سر آغاز ، ۷  
 تقریر ، ۹  
 فیض از فیض ، ۱۵  
 قطعہ ، ۲۷  
 دستِ تہِ سنگِ آمدہ ، ۲۸  
 قطعہ ، ۳۱  
 سفر نامہ ، ۳۲  
 جشنِ کاؤن ، ۳۷  
 قطعات ، ۳۹  
 شام ، ۴۰  
 جسے گی کیسے بساطِ پیاراں کر شیشہ و جام بچھ گئے ہیں ، ۴۲  
 تم یہ کہتے ہو اب کوئی چارہ نہیں ، ۴۴  
 قطعہ ، ۴۷  
 بے دم ہوئے بیمار دو کیوں نہیں دیتے ، ۴۸  
 شورشِ زنجیرِ بسمِ اللہ ، ۵۰  
 آج بازار میں پابجولاں چلو ، ۵۲  
 یہ جفا شے علم کا چارہ ، وہ نجاتِ دل کا عالم ، ۵۴  
 قیدِ تنہائی ، ۵۶  
 قطعہ ، ۵۸

حمد ، ۵۹

ترے غم کو جاں کی تلاش تھی ترے جاں نثار چلے گئے ، ۶۱

قطعات ، ۶۳

کب ٹٹھرے گا وردا سے دل کب رات بسر ہوگی ، ۶۴

ملاقات مری ، ۶۵

ختم ہوئی بارشِ سنگ ، ۶۷

قطعہ ، ۶۹

آج یوں موج در موج غم ختم گیا اس طرح غمزوں کو قرار آ گیا ، ۷۰

کہاں جاؤ گے ، ۷۲

یک بیک شورشِ فغاں کی طرح ، ۷۵

شہر یاراں ، ۷۷

نہ گنواؤ ناوکِ نیم کشِ دلِ ریزہ ریزہ گنوا دیا ، ۷۹

خوشا ضمانتِ غم ، ۸۱

جب تیری سمندر آنکھوں میں ، ۸۳

رنگ ہے دل کا مرے ، ۸۵

پاس رہو ، ۸۷

ترے امید تڑا انتظار جب سے ہے ، ۸۹

ہر سمت پریشاں تری آمد کے قرینے ، ۹۱

تشریحِ فساقِ مدحِ لبِ مشکبو کریں ، ۹۳

منظر ، ۹۵

# سراغراز

شاید کبھی افشا ہو، نگاہوں پہ تمھاری  
ہر سادہ ورق جس سخن کشتہ سے نوں ہے  
شاید کبھی اُس گیت کا پرچم ہو سراغراز  
جو آمدِ صرصر کی تمنا میں نگوں ہے  
شاید کبھی اُس دل کی کوئی رگ تمھیں چھب جائے  
جو سنگِ سرِ راہ کی مانند زبوں ہے



فیض صاحب ، ساسکو کو کر چلایا، میں لینا امیر، انعام تہمتہ عطا ہونے کے بعد وائس ڈیوٹس کلاسیک ، ص ۱۰

# تقریر

فیض صاحب کی تقریر جو انھوں نے ماسکو میں بین الاقوامی  
لینن امن انعام کی پرشکوہ تقریب کے موقع پر اردو زبان میں کی:

محترم اراکین مجلس صدارت، خواتین اور حضرات !  
الفاظ کی تخلیق و ترتیب شاعر اور ادیب کا پیشہ ہے۔ لیکن زندگی میں بعض  
مواقع ایسے بھی آتے ہیں جب یہ قدرتِ کلام جواب دے جاتی ہے۔ آج  
عجزِ بیان کا ایسا ہی مرحلہ مجھے درپیش ہے۔ ایسے کوئی الفاظ میرے ذہن میں  
نہیں آ رہے، جن میں اپنی عزت افزائی کے لیے لینن پرائز کمیٹی، سوویٹ یونین کے  
مختلف اداروں، دوستوں اور آپ سب خواتین اور حضرات کا شکریہ  
خاطر خواہ طور سے ادا کر سکوں۔ لینن امن انعام کی عظمت تو اسی ایک بات  
سے واضح ہے کہ اس سے لینن کا محترم نام اور مقدس لفظ وابستہ ہے۔ لینن  
جو درحاضر میں انسانی حریت کا سب سے بزرگ علم بردار ہے۔ اور امن جو انسانی

زندگی اور اس زندگی کے حسن و خوبی کی شرط اول ہے۔ مجھے اپنی تحریر و عمل میں ایسا کوئی کام نظر نہیں آتا جو اس عظیم اعزاز کے ثابیانِ شان ہو۔ لیکن اس عزت بخشی کی ایک وجہ ضرور ذہن میں آتی ہے اور وہ یہ ہے کہ جس تمنا اور آدرش کے ساتھ مجھے اور میرے ساتھیوں کو وابستگی رہی ہے یعنی امن اور آزادی کی تمنا وہ بجائے خود اتنی عظیم ہے کہ اس واسطے سے ان کے حقیر اور ادنیٰ کارکن بھی عزت اور اکرام کے مستحق ٹھہرتے ہیں۔

یوں تو ذہنی طور سے مجنون اور جرائم پیشہ لوگوں کے علاوہ سمجھی مانتے ہیں کہ امن اور آزادی بہت حسین اور تابناک چیزیں ہیں اور یہ سمجھی تصور کر سکتے ہیں کہ امن گندم کے کھیتے ہیں اور سفیدے کے درخت، دہن کا اچھل ہے اور پتوں کے ہنستے ہوئے ہاتھ، شاعر کا قلم ہے اور مصور کا موئے قلم، اور آزادی ان سب صفات کی ضامن اور غلامی ان سب خوبیوں کی قاتل ہے جو انسان اور حیوان میں تمیز کرتی ہے۔ یعنی شعور اور ذہانت، انصاف اور صداقت، وقار اور شجاعت، نیکی اور روارمی۔ اس لیے بظاہر امن اور آزادی کے حصول اور تکمیل کے متعلق ہر شہمند انسانوں میں اختلاف کی گنجائش نہ ہونا چاہیے۔ لیکن قدرتی سے یوں نہیں ہے۔ اس لیے نہیں ہے کہ انسانیت کی ابتدا سے اب

تک ہر عہد اور ہر دور میں متضاد عوامل اور قوتیں برسرِ عمل اور برسرِ پیکار رہی ہیں۔ یہ قوتیں ہیں تخریب و تعمیر ترقی اور زوال، روشنی اور تاریکی، انصاف و دوستی اور انصاف دشمنی کی قوتیں۔ یہی صورت آج بھی ہے اور اسی نوعیت کی کشمکش آج بھی جاری ہے۔ لیکن ساتھ ہی ساتھ آج کل انسانی مسائل اور گدشتہ دور کی انسانی الجھنوں میں کئی نوعیتوں سے فرق بھی ہے۔ دورِ حاضر میں جنگ سے دو قبیلوں کا باہمی خون خرابہ مراد نہیں ہے نہ آج کل امن سے خون خرابے کا خاتمہ مراد ہے۔ آج کل جنگ اور امن کے معنی ہیں امن آدم کی بقا اور فنا۔ بقا اور فنا ان دو الفاظ پر انسانی تاریخ کے خاتمے یا تسلسل کا دار و مدار ہے۔ انہیں پرانوں کی سرزمین کی آبادی اور بربادی کا انحصار ہے یہ پہلا فرق ہے۔ دوسرا فرق یہ ہے کہ اب سے پہلے انسانوں کو فطرت کے ذخائر پر اتنی دسترس اور پیداوار کے ذرائع پر اتنی قدرت نہ تھی کہ ہر گروہ اور برادری کی ضرورتیں پوری طرح سے تسکین پاسکتیں۔ اس لیے آپس میں جھین جھپٹ اور لوٹ مار کا کچھ نہ کچھ جواز بھی موجود ہے، لیکن اب یہ صورت نہیں ہے۔ اب انسانی عقل، سائنس اور صنعت کی بدولت اس منزل پر پہنچ چکی ہے کہ جس میں سب تن بخوبی مل سکتے ہیں اور سبھی جمہولیاں بھر سکتی ہیں۔ بشرطیکہ قدرت کے یہ بے بہا ذخائر پیداوار کے یہ بے اندازہ خرمن بعض

اجارہ داروں اور مخصوص طبقوں کی تسکین ہوس کے لیے نہیں، بلکہ جملہ انسانوں کی بہبود کے لیے کام میں لائے جائیں۔ اور عقل اور سائنس اور صنعت کی کل ایجادیں اور صلاحیتیں تخریب کے بجائے تعمیری منصوبوں میں صرف ہوں۔ لیکن یہ بھی ممکن ہے کہ انسانی معاشرے میں ان مقاصد سے مطابقت پیدا ہو اور انسانی معاشرے کے ڈھانچے کی بنائیں ہوسں استحصال اور اجارہ داری کے بجائے انصاف، برابری آزادی اور اجتماعی خوش حالی میں اٹھائی جائیں۔ اب یہ ذہنی اور خیالی بات نہیں، عملی کام ہے۔ اس عمل میں امن کی جدوجہد اور آزادی کی جدوجہد کی حدیں آپس میں مل جاتی ہیں۔ اس لیے کہ امن کے دوست اور دشمن اور آزادی کے دوست اور دشمن ایک ہی قبیلے کے لوگ ایک ہی نوع کی قومیں ہیں۔ ایک طرف وہ سامراجی قومیں ہیں جن کے مفاد، جن کے اجارے جبر اور حسد کے بغیر قائم نہیں رہ سکتے اور جنہیں ان اجاروں کے تحفظ کے لیے پوری انسانیت کی بھینٹ بھی قبول ہے۔ دوسری طرف وہ طاقتیں ہیں جنہیں بنکوں اور کمپنیوں کی نسبت انسانوں کی جان زیادہ عزیز ہے جنہیں دوسروں پر حکم چلانے کے بجائے آپس میں ہاتھ بٹانے اور ساتھ مل کر کام کرنے میں زیادہ لطف آتا ہے۔ سیاست و اخلاق، ادب اور فن۔ روزمرہ زندگی، غرض کسی محاذوں پر، کئی صورتوں میں تعمیر اور تخریب انسان دوستی

اور انسان دشمنی کی یہ حقیقت جاری ہے۔ آزادی پسند اور امن پسند لوگوں کے لیے ان میں سے ہر محاذ اور ہر صورت پر توجہ دینا ضروری ہے۔ مثال کے طور پر سامراجی اور غیر سامراجی قوتوں کی لازمی کش مکش کے علاوہ بد قسمتی سے بعض ایسے ممالک میں بھی شدید اختلافات موجود ہیں جنہیں حال ہی میں آزادی ملی۔ ایسے اختلافات ہمارے ملک پاکستان اور ہمارے سب سے قریبی ہمسایہ ہندوستان میں موجود ہیں، بعض عرب ہمسایہ ممالک میں موجود ہیں، اور بعض افریقی حکومتوں میں موجود ہیں۔ ظاہر ہے کہ ان اختلافات سے وہی طاقتیں فائدہ اٹھا سکتی ہیں جو امن عالم اور انسانی برادری کی دوستی اور یگانگت کو پسند نہیں کرتیں۔ اس لیے صلح پسند اور امن دوست صفوں میں ان اختلافات کے منصفانہ حل پر غور و فکر اور اس حل میں امداد دینا بھی لازم ہے۔

اب سے کچھ دن پہلے جب سوڈین فضاؤں کا تازہ کار نامہ ہر طرف دنیا میں گونج رہا تھا تو مجھے بار بار یہ خیال آتا رہا کہ آج کل جب ہم ستاروں کی دنیا میں بیٹھ کر اپنی ہی دنیا کا نظارہ کر سکتے ہیں تو چھوٹی چھوٹی کیننگیاں، خود غرضیاں، یہ زمین کے چند ٹکڑوں کو بانٹنے کی کوششیں اور انسانوں کی چند ٹولیوں پر اپنا سکہ چلانے کی خواہش کیسی بعید از عقل باتیں ہیں۔ اب جبکہ ساری کائنات کے راستے ہم پر کشادہ ہو گئے ہیں۔ ساری دنیا کے خزانے انسانی بس میں آسکتے ہیں تو کیا انسانوں

میں ذمی شعور، منصف مزاج اور دیانت دار لوگوں کی اتنی تعداد موجود نہیں ہے جو سب کو منواسکے کہ یہ جنگی اڈے سمیٹ لو۔ یہ ہم اور راکٹ، توپیں، بندوقین سمندر میں غرق کر دو۔ اور ایک دوسرے پر قبضہ جانے کے بجائے سب مل کر تسخیر کائنات کو چلو۔ جہاں جگہ کی کوئی تنگی نہیں ہے، جہاں کسی کو کسی سے الجھنے کی ضرورت نہیں ہے، جہاں لامحدود فضائیں ہیں اور ان گنت دنیاہیں۔ مجھے یقین ہے کہ سب رکاوٹوں اور مشکلوں کے باوجود ہم لوگ اپنی انسانی برادری سے یہ بات منوا کر رہیں گے۔

مجھے یقین ہے کہ انسانیت جس نے اپنے دشمنوں سے آج تک کبھی ہار نہیں کھائی اب بھی فتح یاب ہو کر رہے گی۔ اور آخر کار جنگ و نفرت اور ظلم و کدورت کے بجائے ہماری باہمی زندگی کی بنا وہی ٹھہرے گی جس کی تلقین اب سے بہت پہلے فارسی شاعر حافظ نے کی تھی ۷

خلل پذیر بود ہر بہن کہ می بینی  
مگر بنائے محبت کہ خالی از خلل است

## فیض انصاف

اپنے بارے میں باتیں کرنے سے مجھے سخت وحشت ہوتی ہے۔ اس لیے کہ سب بور لوگوں کا مرغوب شغل یہی ہے۔ اس انگریزی لفظ کے لیے معذرت چاہتا ہوں لیکن اب تو ہمارے ہاں اس کے مشتقات بوریٹ وغیرہ بھی استعمال میں آنے لگے ہیں اس لیے اب اسے اردو روزمرہ میں شامل سمجھنا چاہیے۔ تو میں یہ کہہ رہا تھا کہ مجھے اپنے بارے میں قیل و قال بری لگتی ہے۔ بلکہ میں تو شعر میں بھی حتی الامکان وحس متکلم کا صیغہ استعمال نہیں کرتا، اور میں، کے بجائے ہمیشہ سے ہم، لکھنا آیا ہوں۔ حنائیہ جب ادبی سراغرساں حضرات مجھ سے یہ پوچھنے بیٹھے ہیں کہ تم شعر کیوں کہتے ہو، کیسے کہتے ہو اور کس لیے کہتے ہو تو بات کو ٹالنے کے لیے جو دل میں آئے کہہ دیتا ہوں۔ مثلاً یہ کہ بھئی میں جیسے بھی

کتا ہوں جس لیے بھی کتا ہوں تم شعر میں سے خود ڈھونڈ لو، میرا سر  
کھانے کی کیا ضرورت ہے۔ لیکن ان میں سے ڈھیٹ قسم کے لوگ جب  
بھی نہیں مانتے۔ چنانچہ آج کی گفتگو کی سب ذمہ داری ان حضرات کے  
سر ہے مجھ پر نہیں ہے۔

شعر گوئی کا کوئی واحد عذر گناہ تو مجھے نہیں معلوم۔ اس میں بچپن  
کی فضاٹے گرد و پیش میں شعر کا چرچا، دوست احباب کی ترغیب اور  
دل کی لگی سبھی کچھ شامل ہے۔ یہ نقش فریادی کے پہلے حصے کی بات  
ہے جس میں ۲۹-۲۸ء سے ۳۵-۳۴ء تک کی تحریریں شامل ہیں جو  
ہماری طالب علمی کے دن تھے، یوں تو ان سب اشعار کا قریب قریب  
ایک ہی ذہنی اور جذباتی واردات سے تعلق ہے اور اس واردات کا  
ظاہری محرک تو وہی ایک حادثہ ہے جو اس عمر میں اکثر نوجوان دلوں پر  
گزر جایا کرتا ہے۔ لیکن اب جو دیکھتا ہوں تو یہ ددربھی ایک دور نہیں  
تھا بلکہ اس کے بھی دو الگ الگ حصے تھے جن کی داخلی اور خارجی  
کیفیت کافی مختلف تھی۔ وہ یوں ہے کہ ۲۷ء سے ۳۳ء تک  
کا زمانہ ہمارے ہاں معاشی اور سماجی طور سے کچھ عجب طرح کی بے برائی

آسودگی اور دولہ انگیزی کا زمانہ تھا جس میں اہم قومی اور سیاسی تحریکوں کے ساتھ ساتھ نثر و نظم میں بیشتر سنجیدہ فکر و مشاہدہ کے بجائے کچھ رنگ رلیاں منانے کا سا انداز تھا۔ شعر میں اولاً حسرت مولانی اور ان کے بعد جوش، حفیظ جالندھری اور اختر شیرانی کی ریاست قائم تھی، افسانے میں یلدرم اور تنقید میں حُن برائے حُن اور ادب برائے ادب کا چرچا تھا۔ نثر فریادی کی ابتدائی نظمیں، خداوہ وقت نہ لائے کہ سوگوار ہو تو، مری جاں اب بھی اپنا حسن واپس پھیر دے مجھ کو، تہِ نجوم کہیں چاندنی کے دامن میں، وغیرہ وغیرہ اسی ماحول کے زیر اثر مرتب ہوئیں اور اس فضا میں ابتدائے عشق کا تخیل بھی شامل تھا۔ لیکن ہم لوگ اس دور کی ایک جھلک بھی ٹھیک سے نہ دیکھ پائے تھے کہ صحبتِ یارِ آخر شد۔ پھر دیس پر عالمی کساد بازاری کے سائے ڈھلنے شروع ہوئے۔ کالج کے بڑے بڑے بانگے تیس مارخان تلاش معاش میں گلیوں کی خاک پھانکنے لگے۔ یہ وہ دن تھے جب یکایک بچوں کی ہنسی بچھ گئی، اُجڑے ہوئے کسان کھیت کھلیاں چھوڑ کر شہروں میں مزدوری کرنے لگے اور اچھی خاصی شریعت بہو بیٹیاں بازار میں آ بیٹھیں۔ گھر کے

باہر یہ حال تھا اور گھر کے اندر مرگِ سوزِ محبت کا کرامِ مچا تھا۔ یکا یک یوں محسوس ہونے لگا کہ دل و دماغ پر سبھی راستے بند ہو گئے ہیں اور اب یہاں کوئی نہیں کوئی نہیں آئے گا۔ اس کیفیت کا اختتام جو نقشِ فریادی کے پہلے حصے کی آخری نظموں کی کیفیت ہے ایک نسبتاً غیر معروف نظم پر ہوتا ہے جسے میں نے یاس کا نام دیا تھا۔ وہ نظم یوں ہے :-

‘ یاس ’

بربطِ دل کے تار ٹوٹ گئے

ہیں زمیں بوسِ راحتوں کے محل

مٹ گئے قصہ ہائے فکر و عمل

بزمِ ہستی کے جامِ پھوٹ گئے

چھین گیا کیفِ کوشر و تینم

زحمتِ گریہ و بکا بے سود

شکوہِ نجاتِ نار سا بے سود

ہو چکا ختمِ رحمتوں کا نزول

بند ہے تدقوں سے بابِ قبول

بے نیاز و عا ہے ربِّ کریم  
 بجھ گئی شمعِ آرزوئے جمیل  
 یاد باقی ہے بے کسی کی دلیل

انتظارِ فضول رہنے دے  
 رازِ الفت نباہنے والے  
 بارِ عنم سے کراہنے والے  
 کاوشِ بے حصول رہنے دے

۱۳۳۷ء میں ہم لوگ کالج سے فارغ ہوئے اور ۱۳۳۵ء میں میں نے ایم اے اور کالج امرتسر میں ملازمت کر لی۔ یہاں سے میری اور میرے بہت سے ہم عصر لکھنے والوں کی ذہنی اور جذباتی زندگی کا نیا دور شروع ہوتا ہے۔ اس دوران کالج میں اپنے رفقا صاحب زادہ محمود الظفر مرحوم اور ان کی بیگم رشید جہاں سے ملاقات ہوئی۔ پھر ترقی پسند تحریک کی داغ بیل پڑی، مزدور تحریکوں کا سلسلہ شروع ہوا اور یوں لگا کہ جیسے گلشن میں ایک نہیں کئی دبستان کھل گئے ہیں۔ اس دبستان

میں سب سے پہلا سبق جو ہم نے سیکھا تھا کہ اپنی ذات کو باقی دنیا سے الگ کر کے سوچنا اول تو ممکن ہی نہیں اس لیے کہ اس میں بہر حال گرد و پیش کے سبھی تجربات شامل ہوتے ہیں اور اگر ایسا ممکن ہو بھی تو انتہائی غیر سود مند فعل ہے کہ ایک انسانی فرد کی ذات اپنی سب محبتوں اور کرداروں، مسترتوں اور رنجشوں کے باوجود بہت ہی چھوٹی سی بہت ہی محدود اور حقیر شے ہے۔ اس کی وسعت اور پہنائی کا پیمانہ تو باقی عالم موجودات سے اس کے ذہنی اور جذباتی رشتے ہیں، خاص طور سے انسانی برادری کے مشترکہ دکھ درد کے رشتے۔ چنانچہ عظیم جانناں اور غم دوراں تو ایک ہی تجربے کے دو پہلو ہیں۔ اس نئے احساس کی ابتدا نقوش فریادی کے دوسرے حصے کی پہلی نظم سے ہوتی ہے۔ اس نظم کا عنوان ہے ”مجھ سے پہلی سی محبت مری محبوب نہ مانگ“ اور اگر آپ خاتون ہیں تو ”مرے محبوب نہ مانگ“

”مجھ سے پہلی سی محبت مری محبوب نہ مانگ“

مجھ سے پہلی سی محبت مری محبوب نہ مانگ

میں نے سمجھا تھا کہ تو ہے تو درخشاں ہے حیات

تیرا غم ہے تو عسیم دہر کا جھگڑا کیا ہے  
 تیری صورت سے ہے عالم میں بہاروں کو ثبات  
 تیری آنکھوں کے سوا دنیا میں رکھ کیا ہے؟  
 تو جو مل جائے تو وقت دیرنگوں ہو جائے

یوں نہ تھا، میں نے فقط چاہا تھا یوں ہو جائے  
 اور بھی دکھ ہیں زمانے میں محبت کے سوا،  
 راحتیں اور بھی ہیں وصل کی راحت کے سوا،  
 ان گنت صدیوں کے تاریک ہیما نہ طلسم  
 ریشم و اطلس و کنخاب میں بنوائے ہوئے  
 جا بجا بکتے ہوئے کو چہ و بازار میں جسم  
 خاک میں لٹھڑے ہوئے خون میں نہلائے ہوئے

جسم نکلے ہوئے امراض کے تنوروں سے  
 پیپ بہتی ہوئی گلتے ہوئے ناسوروں سے  
 لوٹ جاتی ہے ادھر کو بھی نطنہ کیا کیجے  
 اب بھی دلکش ہے ترا حسن ہرگز کیا کیجے

اور بھی دکھ ہیں زمانے میں محبت کے سوا  
 راحتیں اور بھی ہیں وصل کی راحت کے سوا  
 مجھ سے پہلی سی محبت مری محبوب نہ مانگ

اس کے بعد تیرہ چودہ برس ”کیوں نہ جہاں کا عنم اپنائیں“  
 میں گزرے اور پھر فوج، صحافت ٹریڈ یونین وغیرہ وغیرہ کرنے کے بعد  
 ہم چار برس کے لیے جیل خانے چلے گئے، نقشِ منہ یاد می کے بعد  
 کی دو کتابیں ”دستِ صبا“ اور ”زندانِ نامہ“ اسی جیل خانے کی یادگار  
 ہیں۔ بنیادی طور سے تو یہ تحریریں انہیں ذہنی محسوسات اور معمولات  
 سے منسلک ہیں جن کا سلسلہ مجھ سے پہلی سی محبت سے شروع  
 ہوا تھا لیکن جیل خانہ عاشقی کی طرح خود ایک بنیادی تجربہ ہے،  
 جس میں منکر و نظر کا ایک آدھ نیا دریا پچھ خود بخود کھل جاتا ہے۔  
 چنانچہ ادل تو یہ ہے کہ ابتدائے شباب کی طرح تمام حسیات یعنی  
 ( Sensations ) پھر تیز ہو جاتی ہیں اور صبح کی پو، شام  
 کے دھندلکے، آسمان کی نیلاہٹ، ہوا کے گداز کے بارے میں وہی

پہلا سا تھیٹر لوٹ آتا ہے۔ دوسرے یوں ہوتا ہے کہ باہر کی دنیا کا وقت اور فاصلے دونوں باطل ہو جاتے ہیں، نزدیک کی چیزیں بھی بہت دور ہو جاتی ہیں اور دور کی نزدیک اور فردا و دی کا قصہ تو کچھ اس طور سے مٹ جاتا ہے کہ کبھی ایک لمحہ قیامت معلوم ہوتا ہے اور کبھی ایک صدی کل کی بات، تیسری بات یہ ہے کہ فراغتِ ہجراں میں نگر و مطالعہ کے ساتھ عددِ سخن کے ظاہری بناؤ سنگھار پر توجہ دینے کی زیادہ مہلت ملتی ہے۔ اس جیل خانے کے بھی دو دور تھے۔ ایک جدر آباد جیل کا جو اس تجربے کے انکشاف کے تھیٹر کا زمانہ تھا، ایک منٹگری جیل کا جو اس تجربے سے اکتاہٹ اور تھکن کا زمانہ تھا۔ ان دو کیفیتوں کی نمائندہ یہ دو نظمیں ہیں، پہلی ”دستِ صبا“ میں سے دوسری ”زنداں نامہ“ میں سے۔

زنداں کی ایک شام

شام کے پیچ و خم تاروں سے  
 زینہ زینہ اُتر رہی ہے رات  
 یوں صبا پکس سے گذرتی ہے

جیسے کہہ دی کسی نے پیار کی بات  
 صحنِ زنداں کے بے وطن اشجار  
 سسنگوں، محو ہیں بنانے میں  
 دامنِ آسماں پر نقش و نگار

شائے بام پر دمکتا ہے  
 مہرباں چاندنی کا دستِ جمیل  
 خاک میں گھل گئی ہے آبِ نجوم  
 نور میں گھل گیا ہے عرش کا نیل  
 سبز گوشوں میں نیلگوں ساٹے  
 لہلاتے ہیں جس طرح دل میں  
 موجِ دردِ منہاں یار آئے

دل سے پیسہ خیال کہتا ہے  
 اتنی شیریں ہے زندگی اس پل

ظلم کا زہر گھولنے والے  
 کامراں ہو سکیں گے آج نہ کل  
 جلوہ گاہِ وصال کی شمعیں  
 وہ بجھا بھی چکے اگر تو کیا  
 چاند کو گل کریں تو ہم جانیں

”اے روشنیوں کے شہر“

سبزہ سبزہ سوکھ رہی ہے پھسکی زرد دوپہر  
 دیواروں کو چاٹ رہا ہے تنہائی کا زہر  
 دور اُفتاب تک گھٹتی، بڑھتی، اُٹھتی، گرتی رہتی ہے  
 کھر کی صورت بے رونق درووں کی گدلی لہر  
 بتا ہے اس کھر کے پیچھے روشنیوں کا شہر

اے روشنیوں کے شہر

اے روشنیوں کے شہر

کون کسے کس سمت ہے تیری روشنیوں کی راہ

ہر جانب بے نور کھڑی ہے ہجر کی شہر پنپاہ  
 تھک کر ہر سو بیٹھ رہی ہے شوق کی ماند سپاہ  
 آج مراد ل فکر میں ہے  
 اسے روئینوں کے شہر

شبِ غم سے منہ پھیر نہ جائے ارمافوں کی رو  
 خیر ہو تیری لیلٹوں کی، ان سب سے کہہ دو  
 آج کی شب جب دیے جلائیں اونچی رکھیں لو

زندگیاں نامے کے بعد کا زمانہ کچھ ذہنی افراتفری کا زمانہ ہے جس میں  
 اپنا اخباری پیشینہ چھٹا، ایک بار پھر جیل خانے گئے۔ مارشل لا کا دور آیا،  
 اور ذہنی اور گرد و پیش کی فضا میں پھر سے کچھ انسدادِ راہ اور کچھ نئی راہوں  
 کی طلب کا احساس پیدا ہوا۔ اس سکوت اور انتظار کی آئینہ دار ایک نظم  
 ہے ”شام“ اور ایک نامکمل غزل کے چند اشعار: کب ٹھہرے گا درد لئے ن  
 کب رات بسر ہوگی!

فیض



یہ نوحں کی مہک ہے کہ لہرِ یار کی خوشبو  
 کس راہ کی جانب سے صبا آتی ہے دیکھو  
 گلشن میں بہا رانی کہ زنداں ہوا آباد  
 کس سمت سے نغموں کی صدا آتی ہے دیکھو

## دستِ تہِ سنگ آمدہ

بیزارِ فضا، درپئے آزارِ صبا ہے

یوں ہے کہ ہر اک ہم درمِ دیرینہِ خفا ہے

ہاں بادہ کشتو آیا ہے اب رنگِ پہ موسم

اب سیر کے فتابلِ روشِ آبِ ہوا ہے

اُٹھی ہے ہر اک سمت سے الزام کی برسات

چھائی ہوئی ہر دانگِ ملامت کی گھٹا ہے

وہ چیز بھری ہے کہ سلگتی ہے صراحی

ہر کاسہ مے زہرِ لہلہل سے سوا ہے

ہاں جام اٹھاؤ کہ بیا دلِ پِ شیریں  
 یہ زہر تو یاروں نے کٹی بارِ پیا ہے  
 اس جذبہٴ دل کی نہ سزا ہے نہ جزا ہے  
 مقصودِ رہِ شوقِ دنا ہے نہ جفا ہے  
 احساسِ غمِ دل جو عینِ دل کا صلا ہے  
 اُس حس کا احساس ہے جو تیری عطا ہے  
 ہر صبحِ گستاں ہے ترا روئے بہاریں  
 ہر پھول تری یاد کا نقشِ کفِ پا ہے  
 بھگی ہوئی رات تری زلف کی شبِ ہم  
 ڈھلتا ہوا سورج ترے ہونٹوں کی فضا ہے

ہر راہ پہنچتی ہے تری چاہ کے دزتک

ہر حرفِ تمنا ترے قدموں کی صدا ہے

تعزیرِ سیاست ہے، نہ غیروں کی خطا ہے

وہ ظلم جو ہم نے دلِ وحشی پہ کیا ہے

زندہ ان رہ یار میں پابند ہوئے ہم

زنجیرِ کجف ہے، نہ کوئی بند بپا ہے

”مجبوری و دعویٰ گرفتاری اُلفت

دستِ تہ سنگ آمدہ پیمانِ وفا ہے“



میخانوں کی رونق ہیں، کبھی خانقہوں کی  
اپنا لی ہوس والوں نے جو رسم چلی ہے  
دلدار مٹی واعظ کو ہمیں باقی ہیں ورنہ  
اب شہر میں ہر زندقہ خرابات ولی ہے

## پیکنگ

یوں گھاں ہوتا ہے باز وہیں مرے ساٹھ کھوڑ  
 اور آفاق کی حد تک مرے تن کی حد ہے  
 دل مرا کوہ و دمن و دشت و چمن کی حد ہے

میرے یکسے میں ہے راتوں کا سیدہ نام جلال  
 میرے ہاتھوں میں ہے صبحوں کی عنانِ گلگوں  
 میری آغوش میں پلتی ہے خدائی ساری  
 میرے مقدور میں ہے معجزہ کن فیکوں

(۲)

## سِکِیا نَک

اب کوئی طبل بجه گے، نہ کوئی شاہ سوار  
 صبح دم موت کی وادی کو روانہ ہوگا!  
 اب کوئی جنگ نہ ہوگی نہ کبھی رات گئے  
 خون کی آگ کو اشکوں سے بھبھانا ہوگا

کوئی دل دھڑکے گا شب بھر، نہ کسی آنکھ میں  
 وہم منہوس پرندے کی طرح آئے گا  
 سہم، خوشخوار درندے کی طرح آئے گا

اب کوئی جنگ نہ ہوگی مئے و ساعنر لاؤ  
 نول لٹانا نہ کبھی اٹنک بہانا ہوگا  
 ساقیا! رقص کوئی رقص صبا کی صورت  
 مطربا! کوئی غزل رنگِ حنا کی صورت



بساطِ رقص پہ صد شرق و غرب سے سیرِ شام

دمک رہا ہے تری دوستی کا ماہِ تمام

چھلک رہی ہے تے حُسنِ مہرباں کی شراب

بھرا ہوا ہے لبالب ہر اک نگاہ کا جام

گلے میں تنگ ترے حرفِ لطف کی باہیں

پس خیال کہیں ساعتِ سفر کا پیام

ابھی سے یاد میں ٹھٹھلنے لگی ہے صحبتِ شب  
 ہر ایک رُوئے حسین ہو چلا ہے ہیش حسین  
 ملے کچھ ایسے جُدا یوں ہوئے کہ فیضِ اکے  
 جو دل پہ نقش بنے گا وہ گل ہے داغ نہیں

انگ چاؤ

(حسین)

جولائی ۱۹۵۶ء

## جشن کا دن

جنوں کی یاد میں آؤ کہ جشن کا دن ہے

صلیب و دارِ سجاؤ کہ جشن کا دن ہے

طرب کی بزم ہے بدلو دلوں کے پیراہن

جگر کے چاک سلاؤ کہ جشن کا دن ہے

تک مزاج ہے ساقی نہ رنگِ مے دیکھو

بھرے جو شیشہ، چڑھاؤ کہ جشن کا دن ہے

تمیز بہر و ہر سوزن کو نہ آج کے دن  
ہر اک سے ہاتھ ملاؤ کہ جشن کا دن ہے

ہے انتظارِ ملامت میں ناصحوں کا ہجوم  
نظرِ سنبھال کے جاؤ کہ جشن کا دن ہے

وہ شورِ ششِ غمِ دل جس کی لے نہیں کوئی  
غزل کی دُھن میں سناؤ کہ جشن کا دن ہے



رات ڈھلنے لگی ہے سینوں میں  
 آگ لگاؤ ابھیگینوں میں  
 دل عشاق کی نجبر لینا  
 پھول رکھتے ہیں ان مہینوں میں



آج تنہائی کسی بہدم دیریں کی طرح  
 کرنے آئی ہے مری ساتی گری شام ڈھلے  
 منتظر بیٹھے ہیں ہم دونوں کہ مہتاب ابھرے  
 اور ترا عکس جھلکنے لگے ہر سائے تلے

اپریل ۱۹۵۷ء

## شام

اس طرح ہے کہ ہر اک پیر کوئی مندر ہے  
 کوئی اُجڑا ہوا، بے نور پرانا مندر  
 ڈھونڈتا ہے جو خرابی کے بہانے کب سے  
 چاک ہر ہم، ہر اک در کا دمِ آخر ہے  
 آسماں کوئی پردہت ہے جو ہر ہم تلے  
 جسم پر راکھ ملے، ماتھے پہ سیندور ملے  
 سرنگوں بیٹھا ہے چپ چاپ نہ جانے کب سے  
 اس طرح ہے کہ یس پردہ کوئی ساحر ہے

جس نے آفاق پر پھیلا یا ہے یوں سحر کا دام  
 دامنِ وقت سے پوہیست یوں دامنِ شام  
 اب کبھی شام نہ بچھے گی نہ اندھیرا ہوگا  
 اب کبھی رات ڈھلے گی نہ سویرا ہوگا

آسماں آس لیے ہے کہ یہ جادو بٹوٹے  
 چُپ کی زنجیر کٹے، وقت کا دامن چھوٹے  
 دے کوئی سنکھ دہائی، کوئی پائل بولے  
 کوئی بُت جاگے، کوئی سانولی گھونگھٹ کھولے



جھے گی کیسے بساطِ یاراں کہ شیشہ و جام بچھ گئے ہیں  
 سچے گی کیسے شبِ نگاراں کہ دل سہرِ شام بچھ گئے ہیں

وہ تیرگی سنے رہے تباہ میں چراغِ رُخ ہے نہ شمع وعدہ  
 کہن کوئی آرزو کی لاؤ کہ سب درو بام بچھ گئے ہیں

بہت سنبھالا وفا کا پیمانہ مگر وہ برسی ہے اب کے برکھا  
 ہر ایک اقرار مٹ گیا ہے تمام بیعت نام بچھ گئے ہیں

قریب آاے مرثبِ غم، نظریہ کھلتا نہیں کچھ اس دم  
کہ دل پہ کس کس کا نقش باقی ہے، کون سے نام بچھ گئے ہیں

بہار اب آکے کیا کرے گی کہ جن سے تھا جشنِ بگ و نعمہ  
وہ گلِ ہر شاخِ حل گئے ہیں، وہ دل تیرے دم بچھ گئے ہیں

تم یہ کہتے ہو اب کوئی چارہ نہیں!

تم یہ کہتے ہو وہ جنگ ہو بھی چکی!

جس میں رکھا نہیں ہے کسی نے قدم

کوئی اترانہ میدان میں، دشمن نہ ہم

کوئی صف بن نہ پائی، نہ کوئی علم

منتشر دوستوں کو صدا دے سکا

اجنبی دشمنوں کا پتہ دے سکا

تم یہ کہتے ہو وہ جنگ ہو بھی چکی

جس میں رکھا نہیں ہم نے اب تک قدم

تم یہ کہتے ہو اب کوئی چارا نہیں  
جسمِ نحستہ ہے، لاکھوں میں یارا نہیں

اپنے بس کا نہیں بارِ سنگِ ستم  
بارِ سنگِ ستم، بارِ کُساہِ عنم  
جس کو چھو کر سبھی اک طرف ہو گئے  
بات کی بات میں ذمی شرف ہو گئے

دوستوں کوٹے جاناں کی نامہرباں  
خاک پر اپنے روشن لہو کی بہا

اب نہ آئے گی کیا؟ اب رکھلے گا نہ کیا  
 اس کھنڈِ ناز نہیں پر کوئی لالہ زار؟  
 اس حسیں خاموشی میں نہ لوٹے گا کیا  
 شورِ آوازِ حق، نعرہٴ گیر و دار

شوق کا امتحان جو ہوا سو ہوا  
 جسم و جاں کا زیاں جو ہوا سو ہوا  
 سو سے پیشتر ہے زیاں اور بھی  
 دوستو، ماتمِ جسم و جاں اور بھی  
 اور بھی تلخ تر امتحان اور بھی

جنوری ۱۹۵۸ء



نہ دید ہے نہ سخن، اب نہ حرف ہے نہ پیام  
 کوئی بھی جیلہ تہ سکین نہیں اور آس بہت ہے  
 امید یار، نطنہ کا مزاج، درد کارنگ  
 تم آج کچھ بھی نہ پوچھو کہ دل اُداس بہت ہے



بے دم ہوئے بیمار دو اکیوں نہیں دیتے  
 تم اچھے مسیحا ہو، شفا کیوں نہیں دیتے  
 دردِ شبِ بھراں کی جزا کیوں نہیں دیتے  
 خونِ دلِ وحشی کا صلا کیوں نہیں دیتے  
 مٹ جائے گی محسوس تو انصاف کر دے؟  
 منصف ہو تو اب خشر اٹھا کیوں نہیں دیتے

ہاں نکتہ ور و لاؤ لبِ دل کی گواہی  
 ہاں نغمہ گر و ساز صدا کیوں نہیں دیتے

پیمانِ جنوں ہاتھوں کو شرمائے گا کب تک  
 دل والو، گریباں کا پتا کیوں نہیں دیتے

بربادی دل جبہ نہیں فیض کسی کا  
 وہ دشمن جاں ہے تو بھلا کیوں نہیں دیتے

لاہور محل  
 ۳۱ دسمبر ۱۹۵۸ء

## شورشِ زنجیرِ بسمِ اللہ

ہوئی پھر امتحانِ عشق کی تدبیرِ بسمِ اللہ

ہر اک جانبِ مچا کھرام دار و گیرِ بسمِ اللہ

گلی کوچوں میں بکھری شورشِ زنجیرِ بسمِ اللہ

درِ زنداں پہ بلوائے گئے پھر سے جنوں والے

دریدہ دامنوں والے، پریشاں گیسوؤں والے

جہاں میں درِ دہل کی پھر ہوئی توقیرِ بسمِ اللہ

ہوئی پھر امتحانِ عشق کی تدبیرِ بسمِ اللہ

گنوسب داغ دل کے، حسرتیں شوقیں نگاہوں کی  
 سرور بار پرشش ہو رہی ہے پھر گناہوں کی  
 کرویار و شمارِ نالہ شگیر بسم اللہ

ستم کی داستاں، کشتہ دلوں کا ماجرا کیسے  
 جو زیر لب نہ کہتے تھے وہ سب کچھ برملا کیسے  
 مہر بے محاسب رازِ شہیدانِ دستا کیسے  
 لگی ہے حرفِ ناگفتہ پر اب تعزیر بسم اللہ  
 سرِ مقتل چلو بے زحمتِ تقصیر بسم اللہ  
 ہوئی پھر امتحانِ عشق کی تدبیر بسم اللہ

لاہور جیل  
 جنوری ۱۹۵۹ء

## آج بازار میں پابجولاں چلو

چشمِ نم، جانِ شوریدہ کافی نہیں  
تہمتِ عشق پوشیدہ کافی نہیں

آج بازار میں پابجولاں چلو

دستِ افشاں چلو، مست ورقِ صاں چلو

خاکِ برسہ چلو، خونِ بداماں چلو

راہِ تنگتا ہے سب شہرِ جاناں چلو

حاکمِ شہر بھی، مجمعِ عام بھی  
تیر الزام بھی، سنگِ دشنام بھی  
صبحِ ناشاد بھی، روزِ ناکام بھی

ان کا دم ساز اپنے سوا کون ہے  
شہرِ جاناں میں اب باصفا کون ہے  
دستِ قاتل کے شبایاں رہا کون ہے

زخمتِ دل باندھ لو دلِ فگار و چلو  
پھر ہمیں قتل ہو آئیں یار و چلو

لاہور جیل

۱۱ فروری ۱۹۵۹ء



یہ جفاٹے غم کا چارہ ، وہ نجاتِ دل کا عالم  
ترا حسن دستِ عیسیٰ ، تری یادِ روٹے مریم

دل و جاں فدائے را ہے کبھی آکے دیکھ ہم دم  
سرِ کوٹے دلفکاراں شبِ آرزو کا عالم

تری دید سے سوا ہے ترے شوق میں بہاراں  
وہ زمیں جہاں گرمی ہے ترے گیسوؤں کی شبنم

یہ عجب قیسا میتیں ہیں تری رہگزر میں گزراں  
 نہ ہوا کہ مرٹیں ہم، نہ ہوا کہ جی اٹھیں ہم

لو سنی گئی ہماری یوں پھر سے ہیں دن کہ پھر سے  
 وہی گوشہِ وقف ہے، وہی فصلِ گل کا ماتم

لاہور جیل  
 فروری ۱۹۵۹ء

## قیدِ تنہائی

دُور آفاق پہ لہرائی کوئی نور کی لہر  
 خواب ہی خواب میں بیدار ہوا درد کا شہر  
 خواب ہی خواب میں بیتاب نظر ہونے لگی  
 عدم آبا و جدائی میں سحر ہونے لگی  
 کاسے دل میں بھری اپنی صبحی میں نے  
 گھول کر تلخی دیر دز میں امر دز کا زہر

دُور آفاق پہ لہرائی کوئی نور کی لہر  
 آنکھ سے دُور کسی صبح کی تمہید لیے  
 کوئی نغمہ، کوئی خوشبو، کوئی کافر صورت  
 عدم آبا و جہاٹی میں مسافر صورت  
 بے خبر گزری، پریشانی اُمید لیے  
 گھول کر تلخی دیروز میں امروز کا زہر  
 حسرتِ روزِ ملاقاتِ رستم کی میں نے  
 دیس پر دیس کے یارِ انِ قدحِ خوار کے نام  
 حُسنِ آفاق، جمالِ لبِ رخسار کے نام

زندانِ قلعہ لاہور  
 مارچ ۱۹۵۹ء



ہم خستہ تنوں سے محسوب کیا مال منال کا پوچھتے ہو  
 جو عمر سے ہم نے بھرا پایا سب سامنے لائے دیتے ہیں  
 دامن میں ہے مشتِ خاکِ جگر زرا غریب ہے خونِ حسرتِ مے  
 لوہے نغم دامن جھاڑ دیا، لوجامُ اللٹائے دیتے ہیں

قلعہ لاہور  
 مارچ ۱۹۵۹ء

## حمد

ملکہ شہرِ زندگی تیرا  
دولتِ دل کا کچھ شمار نہیں

شکستہ کس طور سے ادا کیجے  
تنگستی کا کیا گلہ کیجے

جو تڑپے حسن کے فقیر ہوئے  
درودِ بچپن کے گیت گائیں گے

ان کو تشویشِ روزگار کہاں؟  
اس سے خوشوقت کا روبرو کہاں؟

جامِ چھلکا کا تو جسم گئی محفل  
اشکِ ٹپکا تو کھیل گیا گلشن

ہر منتِ لطفِ نعمتسار کسے؟  
ریجِ کم طہر فی بہار کسے؟

خوش نشیں ہیں کہ چشمِ فول کی مراد دیر میں ہے نہ خانقاہ میں ہے  
ہم کہاں قسمت آنے جائیں ہر صنم اپنی بارگاہ میں ہے

کون ایسا غنی ہے جس سے کوئی  
نقدِ شمس و قمر کی بات کرے  
جس کو شوقِ نبرد ہو ہم سے  
جائے تسخیرِ کائنات کرے

جون ۱۹۵۹ء



تے غم کو جاں کی تلاش بھتی ترے جاں نثار چلے گئے  
 تری رہ میں کرتے بھتے سر طلب، سر گزار چلے گئے

تری کج ادائیگی سے ہمارے شبِ انتظار چلی گئی  
 مرے ضبطِ حال سے رُوٹھ کر مرے نغمسار چلے گئے

نہ سوالِ وصل، نہ عرضِ غم، نہ حکایتیں نہ شکایتیں  
 ترے عہد میں دل زار کے سمجھی اختیار چلے گئے

یہ ہمیں تھے جن کے لباس پر سرِ رُوسیا ہی لکھی گئی  
یہی داغ تھے جو سجا کے ہم سرِ بزمِ یار چلے گئے

نہ رہا جنونِ رُخ و فَا، یہ رسن یہ دار کو گے کیا  
جنہیں جسمِ عشق پہ ناز تھا وہ گناہِ کار چلے گئے

جولائی ۱۹۵۹ء



آگئی فصلِ سکوں چاک گریباں والو  
 سل گئے ہونٹ، کوئی زخم سلے یا نہ سلے  
 دوستو بزمِ سجاؤ کہ بہار آئی ہے  
 کھل گئے زخم، کوئی پھول کھلے یا نہ کھلے

اپریل ۱۹۵۹ء



ڈھلتی ہے موجِ مے کی طرح رات ان دنوں  
 کھلتی ہے صبحِ گل کی طرح رنگِ بو سے پڑ  
 دیراں ہیں جامِ پس کر و کچھ بہار کا  
 دل آرزو سے پڑ کر دہانکھیں لہو سے پڑ



کب بھڑے گا دروایے دل کب رات بسر ہوگی

سنتے تھے وہ آئیں گے سنتے تھے سحر ہوگی

کب جان لہو ہوگی، کب اشک گس ہوگا

کس دن ترمی شنوائی اے دیدہ تر ہوگی

کب ہنکے گی فصل گل کب بہکے گامے خانہ

کب صبح سخن ہوگی کب شامِ نغمہ ہوگی

واعظ ہے نہ زاہد ہے، ناصح ہے نہ قاتل ہے

اب شہر میں یاروں کی کس طرح بسر ہوگی

کب تک ابھی رہ دیکھیں اے قامتِ جانانہ

کب حشر معین ہے تجھ کو تو خبر ہوگی

(۱)

## ملاقات مری

ساری دیوار سید ہو گئی تا حلقہ بام  
 راستے بچھ گئے رخصت ہوئے رگیر تمام  
 اپنی تنہائی سے گویا ہوئی پھر رات مری  
 ہونہ ہو آج پھر آئی ہے ملاقات مری  
 اک ہتھیلی چہنا، ایک ہتھیلی پہ لہو  
 اک نطنہ زہریلے ایک نطنہ میں دارو

دیر سے منزلِ دل میں کوئی آیا نہ گیا  
 فرقتِ درد میں بے آب ہوا تختہ داغ  
 کس سے کہیے کہ بھرے نگے زخموں کے ایابغ  
 اور پھر نہ وہی چلی آئی ملاقات مری  
 آشنا موت جو دشمن بھی ہے غمخوار بھی ہے  
 وہ جو ہم لوگوں کی قاتل بھی ہے لدا رہی ہے

(۲)

## نختم ہوئی بارشِ سنگ

ناگہاں آج مرے تارِ نظر سے کٹ کر  
 ٹکڑے ٹکڑے ہوئے آفاق پہ خورشید و قمر  
 اب کسی سمت اندھیرا نہ اُجالا ہوگا  
 بجھ گئی دل کی طرح راہِ وفا میرے بعد  
 دو ستوا! قافلہٴ درد کا اب کیا ہوگا

اب کوئی اور کرے پرورشِ گلشنِ عنبر  
 دوستِ تو ختم ہوئی دیدہ تر کی شبِ بنم  
 تھم گیا شورِ جنوں ختم ہوئی بارشِ سنگ  
 خاک رہ آج لیے ہے لبِ دلدار کا رنگ  
 کوٹے جاناں میں کھلا میرے لہو کا پرچم  
 دیکھیے دیتے ہیں کس کس کو صدا میرے بعد  
 ”کون ہوتا ہے حریفِ مے مردِ افکنِ عشق“  
 ہے مکرر لبِ ساقی پہ صلا میرے بعد



ان دنوں رسمِ ورہ شہزنگاراں کیا ہے  
 قاصدا، قیمتِ گلگشتِ بہاراں کیا ہے  
 کوٹے جاناں ہے کہ مقتل ہے کہ مینخانہ ہے  
 آج کل صورتِ برباد مٹی یاہراں کیا ہے



آج یوں موج در موج غمِ مٹم گیا اس طرح غمزدوں کو قرار آ گیا  
جیسے خوشبوئے زلفِ بہار آگئی جیسے پیغامِ دیدار یا آ گیا

جس کی دید و طلبِ ہم سمجھے تھے ہم روبرو پھر سرِ رہ گزار آ گیا  
صبح فردا کو پھر دل ترسنے لگا، عمر رفتہ ترا اعتبار آ گیا

رُت بدلنے لگی رنگِ دل دیکھنا، رنگِ گلشن سے اب حال کھلتا، نہیں  
زخمِ چھلکا کوئی یا کوئی گل کھلا، اشکِ اُڑے کہ ابر بہار آ گیا

خونِ عُشاق سے جام بھرنے لگے، دل سلگنے لگے، داغ جلنے لگے  
محلِ درد پھر رنگ پر آگئی، پھر شبِ آرزو پر نکھار آ گیا

سرفروشی کے انداز بدلے گئے، دعوتِ قتل پر مقتلِ شہر میں  
ڈال کر کوئی گردن میں طوق آ گیا، لاوکر کوئی کاندھے پر آ گیا

فیض کیا جانیسے یا کس آس پر، منتظر ہیں کہ لائے گا کوئی خبر  
مے کشوں پر ہوا محتسب مہربان، دلفگاروں پر قاتل کو پیار آ گیا

## کہاں جاؤ گے

اور کچھ در میں لٹ جائے گا ہر بام پہ چاند  
 عکس کھو جائیں گے آئینے تزیں جائیں گے  
 عرش کے دیدہ منہ اک سے باری باری  
 سب ستارے سرخاشاک برس جائیں گے  
 آس کے مارے تھکے ہارے شبستانوں میں  
 اپنی تنہائی سمیٹے گا بچھاٹے کا کوئی

بے وفا ٹی کی گھڑی، ترکِ مدارات کا وقت  
 اس گھڑی اپنے سوا یاد نہ آئے گا کوئی  
 ترکِ دنیا کا سماں، ختمِ ملاقات کا وقت  
 اس گھڑی اے دلِ آوارہ کہاں جاؤ گے  
 اس گھڑی کوئی کسی کا بھی نہیں رہنے دو  
 کوئی اس وقت ملے گا ہی نہیں رہنے دو  
 اور ملے گا بھی تو اس طور کہ پھیناؤ گے  
 اس گھڑی اے دلِ آوارہ کہاں جاؤ گے

اور کچھ دیر بھٹہر جاؤ کہ پھر شترِ صبح

زخم کی طرح ہر اک آنکھ کو بیدار کرے  
اور ہر شتہ و اماندگیؔ آخر شب  
بھول کر ساعتِ در ماندگیؔ آخر شب  
جان پھپھان ملاقات پہ اصرار کرے

دسمبر ۱۹۶۱ء



یک بیک شورشِ فناں کی طرح  
فصلِ گل آئی امتحان کی طرح

صحنِ گامش میں بہرِ شتاقاں  
ہر روش کھنچ گئی کماں کی طرح

پھر لہو سے ہر ایک کا سہ داغ  
پڑ ہوا جامِ ارغواں کی طرح

یاد آیا جنونِ گم گشتہ  
بے طلبِ قرضِ دوستان کی طرح

جانے کس پر ہو مہربانِ متاثر  
بے سبب مرگِ ناگہماں کی طرح

ہر صدا پر لگے ہیں کانِ یہاں  
دلِ سنبھالے رہو زباں کی طرح

## شہریاراں

آسماں کی گودی میں دم توڑتا ہے طہنل ابر  
 جم رہا ہے ابر کے ہونٹوں پہ سوں آلود کف  
 بجھتے بجھتے بجھ گئی ہے عرش کے حجروں میں آگ  
 دھیرے دھیرے بچھ رہی ہے ماتمی تاروں کی صاف  
 اے صبا شاید ترے ہمراہ یہ خونناک شام  
 سُرجھکائے جا رہی ہے شہریاراں کی طرف  
 شہریاراں جس میں اس دم ڈھونڈتی پھرتی ہے موت  
 شیردل بانگوں میں اپنے تیرنیشتر کے ہدف

اک طرفِ محبتی ہیں جو شسِ زینت کی شنائیاں

اک طرف چنگھاڑتے ہیں اہرن کے طبل و دف

جا کے کہنا اے عبا، بعد از سلام دوستی

آج شب جس دم گزر ہو شہرِ پیراں کی طرف

دشتِ شب میں اس گھڑی چپ چاپ سے شاید رواں

ساتھی صبحِ طرب، نغمہ بلب، ساغر بکف

وہ پہنچ جائے تو ہو گی پھر سے برپا انجمن

اور ترتیبِ مقام و منصب و جاہ و شرف



نہ گنواؤ ناوکِ نیم کش دلِ ریزہ ریزہ گنوا دیا  
جو پچھے ہیں سنگِ سمیٹ لوتنِ داغ داغ لٹا دیا

مرے چارہ گر کو نوید ہو صفِ دشمنان کو خیر کرد  
جو وہ قرض رکھتے تھے جان پر وہ حساب آج چکا دیا

کر و کج جن ہیں پہ سر کفنِ مرے قاتلوں کو گماں نہ ہو  
کہ غرورِ عشق کا بانگین پس مرگ ہم نے بھلا دیا

اُدھر ایک حرف کہ گشتنی یہاں لاکھ عذر تھا گفتنی  
جو کہا تو سن کے اڑا دیا جو لکھا تو پڑھ کے مٹا دیا

جوڑ کے تو کوہِ گراں تھے ہم جو چلے تو جاں سے گزر گئے  
رہِ یار ہم نے قدم قدم تجھے یادگار بنا دیا

## خوشا ضمانتِ عزم

دیارِ یارِ تری جوششِ جنوں پہ سلام  
 مرے وطن ترے امانِ تار تار کی خیر  
 رہِ یقین تری افشانِ خاکِ و نحوں پہ سلام  
 مرے چمن ترے زخموں کے لالہ زار کی خیر  
 ہر ایک خانہ ویراں کی تیرگی پہ سلام  
 ہر ایک خاکِ بسیر، خانماںِ خراب کی خیر  
 ہر ایک کشتہِ ناسحق کی خامشی پہ سلام  
 ہر ایک دیدہ پرغم کی آب و تاب کی خیر

رواں رہے یہ روایتِ خوشا ضمانتِ غم  
 نشاطِ خمستہمِ غمِ کائنات سے پہلے  
 ہر اک کے ساتھ رہے دولتِ امانتِ غم  
 کوئی نجات نہ پائے نجات سے پہلے  
 سکوں ملے نہ کبھی تیرے پانگواروں کو  
 جمالِ خونِ سردار کو نظر نہ لگے  
 اماں ملے نہ کہیں تیرے جاں نثاروں کو  
 جلالِ مشرقِ سردار کو نظر نہ لگے

## جب تیری سمندر آنکھوں میں

(گیت)

یہ دُھوپ کنار، شام ڈھلے  
ملتے ہیں دونوں وقت جہاں  
جورات نہ دن، جو آج نہ کل  
پل بھر کو امر، پل بھر میں دھواں  
اس دھوپ کنارے، پل دو پل  
ہونٹوں کی لپک  
باہوں کی چھنک

یہ میل ہمارا، جھوٹ نہ سچ  
کیوں راز کرو، کیوں دوش دھرو  
کس کارن جھوٹی بات کرو  
جب تیری سمندر آنکھوں میں  
اس شام کا سورج ڈوبے گا  
سکھ سوئیں گے گھرِ درِ والے  
اور راہی اپنی رہ لے گا

(لندن سے)

۱۹۶۳ء

# رنگ ہے دل کا مرے

تم نہ آٹے تھے تو ہر چیز وہی تھی کہ جو ہے  
 آسمان حدِ نظر، راگِ زور، راگِ زور شیشہ سے شیشہ سے  
 اور اب شیشہ سے، راگِ زور، رنگِ فلک،  
 رنگ ہے دل کا مرے، "خونِ جگر ہونے تک"  
 چھٹی رنگ کبھی راحتِ دیدار کا رنگ  
 سر مٹی رنگ کہ ہے ساعتِ بیزار کا رنگ  
 زرد پتوں کا، نخس و خار کا رنگ  
 سرخ پھولوں کا دیکھتے ہو گلزار کا رنگ

ذہر کارنگ، لہورنگ، شب تار کارنگ  
 آسماں، راگنزر، شیشہ مے،  
 کوئی بھیگا ہوا دامن، کوئی دکھتی ہوئی رگ  
 کوئی ہر لحظہ بدلتا ہوا آئینہ ہے

اب جو آئے ہو تو ٹھہرو کہ کوئی رنگ، کوئی رت، کوئی شے،  
 ایک جگہ پر ٹھہرے،

پھر سے اک بار ہر اک چیز وہی ہو کہ جو ہے  
 آسماں حد نظر، راگنزر راگنزر، شیشہ مے شیشہ مے

ماہ کو  
 اگست ۱۹۶۳ء

## پاس رہو

تم مرے پاس رہو  
 میرے قاتل، مرے دلدار، مرے پاس رہو،  
 جس گھڑی رات چلے،  
 آسمانوں کا لہو پی کے سیر رات چلے  
 مرہم مشک لیے، نشتر الماس لیے  
 بین کرتی ہوئی ہنستی ہوئی، گاتی نکلے  
 درد کے کاسنی پازیب بجاتی نکلے  
 جس گھڑی سینوں میں ڈوبے ہوئے دل

استینوں میں نہاں ہاتھوں کی رہ تکتے لگیں

آس لیے

اور بچوں کے بلکنے کی طرح قُلُقُل سے

بہرنا سو دگی مچلے تو منائے نہ منے

جب کوئی بات بناٹے نہ بنے

جب نہ کوئی بات چلے

جس گھڑی رات چلے

جس گھڑی ماتمی، سنسان، سیہ رات چلے

پاس رہو



ترمی امید ترا انتظار جب سے ہے  
 نہ شب کو دن سے شکایت، نہ دن کو شب سے،

کسی کا درد ہو کرتے ہیں تیرے نامِ رستم  
 گلہ ہے جو بھی کسی سے تیرے سبب سے ہے

ہوا ہے جب سے دلِ نا صبور بے فتابو  
 کلامِ تجھ سے نظر کو بڑے ادب سے ہے

اگر شر رہے تو بھڑکے، جو پھول ہے تو کھلے  
طرح طرح کی طلب تیرے رنگِ لب سے ہے

کہاں گئے شبِ فرقت کے جاگنے والے  
ستارہ سحری ہم کلام کب سے ہے

مئی ۱۹۵۶ء



شہجِ سداق، مدحِ لبِ مشکبو کریں  
 غربتِ کدے میں کس سے تری گفتگو کریں

یار آشنا نہیں کوئی ٹکرائیں کس سے جام  
 کس دل ربا کے نام پہ خالی سبجو کریں

سینے پہ ہاتھ ہے، نہ نظر کو تلاشِ بام  
 دل ساتھ دے تو آج عنہم آرزو کریں

کب تک سنے گی رات، کہاں تک سنائیں ہم  
شکوے گلے سب آج ترے روبرو کریں

—

ہمدم حدیثِ کوٹے ملامت سنائیو،  
دل کو لہو کریں کہ گریباں رفو کریں

آشفقتہ سرہیں، محتسبو، منہ نہ آئیو  
سز سچ دیں تو فسکِ دل و جاں عدو کریں

”ترد امنی پہ شیخ، ہماری نہ جاسیو  
دامن نچوڑ دیں تو فرشتے وضو کریں“